

## باب-4

## مرتبہ صفات الہیہ

اس کو جبروت بھی کہتے ہیں۔ مرتبہ الوہیت تمام کمالات کا اجمال ہے۔ اور تمام صفات اس کی تفصیل ہیں۔ مرتبہ الوہیت کو مرتبہ لاہوت بھی کہتے ہیں۔

صفات الہیہ عین ذات ہیں باعتبار منشاء منتزع عنہ کے، یعنی ایک ذات سے انتزاع کیے جاتے ہیں۔ اور غیر ذات ہیں باعتبار مفہوم کے، یعنی یہ جدا جدا اعتبار ہیں۔ اور ان کے جدا جدا معنی و آثار ہیں۔ پس اسماء و صفات الہیہ لا عین ولا غیر ہیں۔

دیکھو! منطقی کہتے ہیں کہ: خارج میں صرف ذات "زید" ہے اور ذہن انسانی اس کی تحلیل کر کے ناطق، متحرک بالارادہ، نامی قابل العباد ثلاثہ وغیرہ متعدد امور کو نکالتا ہے، انتزاع کرتا ہے۔ حالاں کہ منشاء و خارج میں ان سب کا وجود عین ذات، زید ہے۔ کیوں کہ خارج میں جنس، فصل، شخص کا وجود ایک دوسرے سے ممتاز نہیں ہے، بلکہ ایک ہے۔

غرض کہ صفات الہیہ انتزاعی ہیں، انضمامی نہیں۔ کیوں کہ صفت انضمامی بھی وجود رکھتی ہے۔ اور ذات موصوف سے خارج، مگر وابستہ رہتی ہے۔ چونکہ وجود عین ذات واجب تعالیٰ ہے لہذا کوئی شے واجب تعالیٰ سے خارج نہیں ہو سکتی۔ خواہ خود واجب تعالیٰ کے اسماء و صفات ہوں یا ذوات ممکنہ۔

پس خدائے تعالیٰ کے سوائے جو کچھ ہے وہ انتزاعی ہے۔ خواہ وجودی ہو یا عدمی، اور ذات حق کا ہر شے کے لیے محیط ہونا ثابت (یعنی کوئی شے ذات حق سے خارج نہیں)، جیسا کہ احاطہ علمی ثابت ہے۔ علم کا مسئلہ آئندہ تفصیل سے آئے گا۔

تمام صفات الہیہ ایک دوسرے سے ممتاز ہیں۔ ہر ایک کے جدا معنی ہیں۔ ہر ایک کے مختلف آثار ہیں۔ مگر حقائق الہیہ و اسماء و صفات کی کثرت سے متعدد ذوات کا موجود فی الخارج ہونا لازم نہیں آتا۔ کیوں کہ اسماء الہیہ امور انتزاعیہ ہیں۔ ان سب کی ایک ہی ذات ہے۔ اور وہ ذات، واجبہ و ہوتیہ حقہ ہے۔

دائرہ سے منتشر ہیں مرکز و قطر و محیط

شان وحدت سے ہوئی ہے شان کثرت آشکارا حیرت

خدا تعالیٰ کو اپنے تمام اوصاف و اسماء کا بھی علم ہے۔ تمام مخلوقات کا قبل خلق بھی علم ہے۔ اسماء الہیہ کو، جو معلوم حق ہیں، حقائق الہیہ اعیان اسماء کہتے ہیں۔ مخلوقات کو، جو معلوم حق ہیں، حقائق ممکنہ اعیان ثابتہ مخلوقات، طبائع ممکنات یا جائزات کہتے ہیں۔

اسماء الہیہ اور عین ثابتہ جوں کہ قبل کُن ہیں، مرتبہ داخلیہ میں ہیں۔ لہذا ان میں باہمی امتیاز صرف علم میں ہے۔ ان کے امتیاز سے تعدد ذوات لازم نہیں آتا، بلکہ ایک ذات حق کے مختلف اعتبارات سمجھے جاتے ہیں۔ اسی لیے کہا جاتا ہے کہ صفات و اسماء الہیہ، ذات حق سے لایعین و لا غیر ہیں۔ یعنی سمجھنے کے لحاظ سے علم میں غیر ذات حق ہیں، اور خارج کے لحاظ سے اور منشاء کے لحاظ سے عین ذات حق ہیں۔

بدھسٹ، معتزلی، زنادقہ، اسماء الہیہ کے موجود ہونے، باہم ممتاز ہونے سے انکار کرتے ہیں۔ توحید پر ان لوگوں نے اتنا زور دیا کہ حقائق سے انکار کر بیٹھے۔ ان کے خیال میں اسماء الہیہ کا قائل ہونا تعدد قدما یا تعدد وجہا کا قائل ہونا ہے۔ مگر ان کو خیال رکھنا چاہیے کہ تعدد ذوات قدیمہ باطل ہے، نہ کہ ایک ذات حقہ سے، جو عین وجود ہے، متعدد امور کا انتزاع کرنا۔ تعدد اعتبارات سے تعدد ذوات لازم نہیں آتا۔ اگر اسماء و صفات الہیہ، ذات الہیہ سے منتشر نہ ہوں بلکہ مخلوقات کی طرف اضافت کرنے سے پیدا ہوں، اور مخلوقات سے قطع نظر کیا جائے، تو وہ صفات ہی نہ رہیں گے۔

بت پرست، دیو دیوی پرست، مثال پرست، مجسمہ و مشبہ نے اسماء و صفات کے باہمی امتیاز اور مرتب علیہ الاتّار ہونے پر اتنا زور دیا کہ ہر ایک اسم کو مستقل خدا ماننے لگے۔ ان اشخاص کو، اسماء الہیہ کو ذاتِ حق سے کیا ربط ہے، معلوم نہیں۔ عام مثال میں مختلف اسمائی و صفاتی تجلیات کا دیکھنا تو قیامت ہی ہو گیا۔ ان کے حق میں اسماء و صفات جو علم حق کا راستہ اور ذاتِ حق پر دلالت کرنے والے تھے، مانع حجاب اور سدِّ راہ ہو گئے۔ یہ لوگ توحید کے سمجھنے سے عاجز ہو کر مشرک بن گئے۔ جب ان سے کہا جاتا ہے کہ یہ اسماء مستقل نہیں ہیں، ذاتِ حق کے شیون ہیں، تجلیات ہیں۔ اگر کئی دیوتا ہوتے اور وہ صاحب، مستقل قدرت و ارادہ ہوتے تو دنیا تباہ ہو جاتی۔ دو ملا میں مرغی مردار ہوتی۔۔۔ لَوْ كَانَ فِيهِمَا آلِهَةٌ إِلَّا اللَّهُ لَفَسَدَتَا (الانبیاء: ۲۲)، تو وہ تعجب کرتے ہیں اور کہتے ہیں، أَجْعَلُ الْآلِهَةَ إِلَهًا وَاحِدًا إِنَّ هَذَا لَشَيْءٌ عُجَابٌ، (ص: ۵)۔

پناہ بخدا! توحید بڑھ کر زندقہ ہو گئی۔ تو صیغہ بگڑ کر شرک بن گئی۔ مگر اسلام کا بگڑا موحد، هُوَ اللَّهُ الْخَالِقُ الْبَارِئُ الْمُصَوِّرُ لَهُ الْأَسْمَاءُ الْحُسْنَى، (الحشر: ۲۴) کا بھی قائل رہتا ہے اور اسلام کا مشبہ، لَيْسَ كَمِثْلِهِ شَيْءٌ، (الشوری: ۱۱) اور لَّا تُدْرِكُهُ الْأَبْصَارُ، (الانعام: ۱۰۳) کو بھی مانتا ہے۔ یہ اجمالی علم، نور ہے۔ یا محمد! جان آپ پر قربان، دل آپ پر سے صدقے، آپ نے کیسی عظیم الشان تعلیم ہم کو دی۔

#### 4.1 اقسام صفات:

واضح ہو کہ صفات الہیہ ۳ قسم پر ہیں۔ صفات حقیقیہ محضہ، حقیقیہ ذات اضافت، اضافیہ محضہ۔ صفات حقیقیہ محضہ: جو ذات کی اصلی صفتیں ہیں۔ ان کو کسی اور کی طرف نسبت کرنے کی ضرورت نہیں۔ جیسے، حیوۃ۔

حقیقیہ ذات اضافت: جو ہیں تو حقیقی صفات مگر ان کو اضافت و نسبت الی الخلق ہو جاتی ہے۔ جیسے علم، کہ وہ اللہ تعالیٰ کی ذاتی صفت ہے، مگر معلوم سے بھی اس کو ربط و تعلق ہے۔

عموماً افعال متعدیہ کو فاعل سے قیام کے لحاظ سے تعلق رہتا ہے، مگر ان کو مفعول سے بھی وقوع کے لحاظ سے ایک قسم کا تعلق رہتا ہے۔

صفات اضافیہ محضہ: نفس موصوف میں ان صفات کا کوئی مبداء، کوئی وصف قائم نہیں ہوتا۔ بلکہ موصوف کو کسی اور سے نسبت دی جاتی ہے تو ایک صفت پیدا ہوتی ہے، یا منترع ہوتی ہے۔ حقیقتاً یہ صفات وجودی نہیں ہوتے بلکہ عدمی و اعتباری ہوتے ہیں۔ مثلاً، "ازید" سامنے تھا تو تم سے متاخر کی صفت منترع ہوتی تھی۔ جب وہ تمہارے پیچھے آگیا تو تم میں سے متقدم کی صفت منترع ہونے لگی۔۔۔ اسی طرح خدا تعالیٰ کے بھی بعض صفات اضافی ہوتے ہیں۔ جیسے، خالقیتِ زید، کہ وہ زید کی طرف اضافت سے پیدا ہوتی ہے۔

ہمیشہ متضائیں، یعنی نسبتی نام ایک دوسرے کی طرف احتیاج رکھتے ہیں۔ جیسے بھائی، کا لفظ اس وقت تک صادق نہیں آتا جب تک اس کا بھائی نہ ہو۔ اسی طرح باپ بیٹا، ماں بیٹی، جو رو خاوند، استاد شاگرد، بادشاہ رعایا اور عبد ورب ہیں۔

اس تمہید کے بعد، واضح ہو کہ خدا تعالیٰ کی صفات حقیقیہ اور حقیقیہ ذاتِ اضافت، ازلی و ابدی ہیں۔ ان کے وجود میں کسی اور کی طرف اضافت و نسبت کی حاجت نہیں۔ ایسے اوصاف ہی صفات کمالیہ ہیں۔

صفات اضافیہ محضہ، جو تضائف و نسبت سے پیدا ہوتے ہیں ان کے ظہور میں مخلوق کا اعتبار بھی ضرور ہوتا ہے۔ پس ان صفات کے ظہور میں مخلوقات کی ضرورت ہوتی ہے۔

جس طرح بیٹا ناز میں آکر کہتا ہے کہ بابا! تم میری وجہ سے باپ بنے ہو۔ میں نہ تھا تو تم کس کے باپ تھے اور کیسے باپ تھے۔۔؟

گدا کہتا ہے، اے کریم! اے سخی! تیری سخاوت کی نمائش میری وجہ سے ہے۔ میں نہ مانگتا تو تُو نہ دیتا۔ تُو نہ دیتا تو تجھے سخی کون کہتا۔ مانا میں تیرا سر اپا محتاج ہوں مگر تو بھی اظہارِ سخا میں میرا محتاج ہے۔

بربادی عاشق سے کب رہتی ہے معشوقی  
 سب دم سے ہمارے ہے معشوقی و شیدائی حسرت  
 آئینہ تابانم از بر پر و بایم دل  
 ز نہار کہ پیش من باناز چینی آئی حسرت

افعال الہی غیر معلل بے غرض ہیں: واضح ہو کہ خدا تعالیٰ کے افعال بے غرض ہوتے ہیں۔ یعنی اپنی ذات کی تکمیل کے لیے یا اپنی صفاتِ کمالیہ کے حصول کے لیے نہیں ہوتے، بلکہ دوسروں کو ان کے کمال تک پہنچنے کے لیے ہوتے ہیں۔ ہر چند کہ اس کے صفات کمالیہ پہلے سے ثابت ہیں، تاہم صفات اضافیہ کا ظہور مخلوقات سے متعلق ہونے پر موقوف ہے۔ اس سے واضح ہو گیا کہ ذاتی غرض و غایت اور بات ہے، حکمت و مصلحت اور شے ہے۔

دوسری تقسیم صفات:

(۱) ایجابی: جس میں کسی کمال کے پائے جانے پر دلالت ہو۔ جیسے، حیی، عالم، قدیر وغیرہ۔  
 (۲) سلبی: جس میں کسی نقص سے پاک ہونے پر دلالت ہو۔ جیسے، غنی، صمد، قدوس وغیرہ۔  
 تیسری تقسیم صفات:

امہات الصفات تین ہیں، حیات، علم اور قدرت۔ علم کے دو مددگار ہیں، سمع و بصر۔ قدرت کے دو مددگار ہیں، ارادہ و کلام۔۔۔ لہذا چاہو تو یہ کہہ دو کہ امہات الصفات سات ہیں، حیات، علم، سمع، بصر، قدرت، ارادہ، کلام۔۔۔ بعض شیوخ، ارادے کو اصل اور قدرت و کلام کو اس کے مددگار سمجھتے ہیں۔

اسماء و صفات الہیہ کے مسائل نہایت اہم ہیں۔ ان کے سمجھنے پر مذہب کا دار و مدار ہے۔ ان کے غلط طریقے پر سمجھنے سے تمام مختلف مذاہب پیدا ہو گئے ہیں۔ لہذا اسماء الہیہ کی توضیح و تشریح میں اگر طول یا تکرار ہو جائے تو نامناسب نہ ہوگی۔

صفات بسیطہ: جو ایک معنی پر دلالت کرتے ہیں۔ جیسے، حیات۔

صفات مرکبہ: جو کئی معنی پر دلالت کرتے ہیں۔ جیسے خالق، رب، رزاق۔

امہات الصفات ہی صفاتِ بسیط ہیں۔ صفاتِ مرکب، امہات الصفات کے مختلف اجتماعات اور ان کے گوناگوں طور پر گرہ کھانے کا نام ہے۔ مثلاً، خلاق پر غور کرو۔ کیا خلاق مرکب ہے یا بسیط۔ کیا خلاق کے لیے کن کا کہنا ضروری نہیں؟ کیا ارادہ، قدرت، علم، سمع، بصر اور حیات ضروری نہیں؟ بے شک ہیں۔ لہذا "خلاق" اسمِ مرکب ہے۔ اسی طرح رب اور ممیت۔

اس مقام میں اس دقیقہ کو بھی یاد رکھو کہ بعض دفعہ کوئی وجودی شے ہوتی ہے۔ اور اس کو ایک دوسرے کے محل کے لحاظ سے ایک عدمی صفت عارض سمجھتے ہیں۔ مثلاً، زید حجرے سے صحن میں چلا جائے، تو صحن میں ہونا ایک وجودی صفت ہے۔ لیکن حجرے کے اعتبار سے زید غائب سمجھا جائے گا۔ اور غائب ہونا ایک عدمی صفت ہے۔ لیکن یہ عدمی صفت ایک وجودی صفت کی اضافت سے منترع ہوتی ہے۔ اسمِ ممیت کا اعتبار بھی باعتبار عالم سابق یعنی شہادت ہے۔ اور محی کا اعتبار بلحاظ عالم مابعد، یعنی مرنے کے بعد ہے۔ جب کہ وہ شخص برزخ میں منتقل کر دیا جائے۔ جیسے زید مر گیا، بلحاظ عالم شہادت، اسمِ ممیت متعلق ہوا۔ اور بلحاظ آخرت، اسمِ محی۔

چوتھی تقسیم صفات:

اسم ذات: جو ذات کی طرف اشارہ کرے۔ جیسے، قدوس، غنی اور صمد۔

اسم صفت: جس میں ظہورِ وصف ہو۔ جیسے، حی، علیم، سمیع، بصیر، قوی، اور کریم۔

اسم فعل: جس اسم میں وقوعِ فعل پر دلالت ہو اور جس کا اثر دوسرے تک پہنچے۔

جیسے، خلاق، رزاق، محی اور ممیت۔

پانچویں تقسیم صفات:

اسماء لائوتی: ان اسماء کے دو جفت ہیں جن سے کوئی شے خارج نہیں۔

جفت اول: الاول، الآخر اور جفت دوم: الظاهر، الباطن

چھٹی تقسیم صفات:

جلالی: جو قہر سے متعلق ہو۔ جیسے، قہار، مدل، خافض اور منتقم۔

جمالی: جو لطف سے متعلق ہو۔ جیسے، رحمان، رحیم، رؤف اور لطیف۔

## ساتویں تقسیم صفات:

بعض اصحاب کی رائے میں ۲۸ ارباب یعنی حقائق الہی ہیں۔ اور ان کے ۲۸ مربوب یعنی حقائق کوئی ہیں۔ ان کا خیال ہے کہ ایک ایک اسم کا ایک ایک مظہر ہے، جس کو رب و مربوب کہتے ہیں۔ ان سے ایک ایک حرف بھی متعلق ہے۔ بعض نے ۲۸ منازل قمر کو بھی لگا دیا ہے۔ مگر ان امور کو تصوف سے کوئی تعلق نہیں۔ غرض ان کے خیال کی تفصیل حسب ذیل ہے:

البديع	الباعث	الباطن	الآخِر	الظاهر	الحكيم
عقل کُل	نفس کُل	طبیعت کُل	جوہر ہبا	شکل کُل	جسم کُل
حمرہ	حا	عین	حا	نین	خا
الحيط	الشکور	الغنى	المقتدر	الرّب	العليم
عرش	کرسی	فلک البروج	فلک منازل	فلک زحل	فلک مشتری
تاف	کاف	جیم	شین	یا	صاد
التور	المصور	الخصی	المبین	القابض	الحی
فلک الشمس	فلک زہرہ	فلک عطارد	فلک قمر	کرۃ نارا	ہوا
نون	را	طا	دال	تا	زا
الممیت	العزیز	الرزاق	المذل	القوی	اللطف
خاک	جماد	نبت	حیوان	ملک	جن
ضاد	خا	تا	زال	فا	با

## الرّفیع

انسان کامل

## 4.2 شیون و اعیان ثابتہ:

یہ ہم نے پہلے بیان کر دیا ہے کہ مرتبہ وحدت میں ہر قسم کی کثرت کی قابلیت ہوتی ہے۔ ان قابلیتوں کو شیون کہتے ہیں۔ شیون دو قسم کے ہوتے ہیں: (۱) شیون الہیہ (۲) شیون خلفیہ۔

اللہ تعالیٰ اپنے آپ کو جانتا ہے۔ یہ مرتبہ وحدت میں شیون الہیہ ہے۔ اور اللہ تعالیٰ مخلوقات کو جانتا ہے۔ یہ مرتبہ وحدت میں شیون خلفیہ ہے۔ مرتبہ واحدیت میں شیون الہیہ، حقائق الہیہ کہلاتے ہیں۔ اور شیون خلفیہ، حقائق ممکنات یا طبائع جائزات سے موسوم ہوتے ہیں۔ تمام حقائق الہیہ کا جامع اسم، اللہ ہے یا یوں کہو کہ مرتبہ الوہیت ہے کہ اس کا عبد یا مربوب، حقیقت جامعہ ممکنات یا عین ثابتہ اعظم یا عین محمدی ہے۔

مرتبہ الوہیت کی تفصیل تمام اسماء الہیہ میں اور عین محمدی کی تفصیل تمام عین ثابتہ اسماء و صفات میں سے تمام اسماء کا مبداء حیات ہے۔ اور اسم حسی تمام اسماء کا پیش رو ہے۔ اسم حسی کی تفصیل، علیم، سمیع، بصیر، قدیر، مرید اور کلیم ہیں۔

اسم علیم، تمام اسماء پر حاکم اور تمام عوالم کا اسی پر دار و مدار ہے۔ اسم علیم کی تفصیل جا بجا کی جائے گی۔ بصیر کے ذریعے سے تمام اعیان یعنی معلومات الہیہ باہم ممتاز ہوتے ہیں۔ یا یوں کہو کہ ان سے علم خاص متعلق ہوتا ہے۔ سمیع کے ذریعے سے عین ثابتہ کے اقتضاء کا علم ہوتا ہے۔ قدیر کے ذریعے سے قدرت بطور کلی عین کے اعطاء وجود کی طرف متوجہ ہوتی ہے۔ مرید کے ذریعے سے قدرت بطور خاص عین کے اعطاء وجود خلق اور اس کے اقتضاءات کے نمودار کرنے کی طرف توجہ کرتی ہے۔ کلیم: عین ثابتہ کو کُن سے خطاب فرماتا ہے۔ اور وہ خلقت وجود سے ممتاز ہو جاتا ہے۔

کُن سے جو شے حاصل ہوتی ہے وہ امر حق و کلمۃ اللہ ہے۔ سب سے پہلے کلمۃ اللہ روح بنتا ہے۔ اسی لیے عالم ارواح کو عالم امر بھی کہتے ہیں۔